

ບົດທີ 1

ສຶກສາໃໝ່

 ຫັດອ່ານ



ວັນທີ 1 ເດືອນກັນຍາຂອງທຸກໆ ປີ, ໂຮງຮຽນຊັ້ນຕ່າງໆ ຕາມຕົວເມືອງ ແລະ ຊົນນະບົດ ທົ່ວປະເທດ ເລີ່ມໄຂສຶກສາໃໝ່. ມື້ໄຂສຶກສາໃໝ່ນີ້ ປຽບເໝືອນບຸນມະໂຫລານຂອງນັກຮຽນ ແລະ ຄູອາຈານທຸກຄົນ. ພວກນັກຮຽນນຸ່ງເຄື່ອງແບບຢ່າງເປັນລະບຽບຮຽບຮ້ອຍ ແລະ ມາໂຮງຮຽນດ້ວຍໃບໜ້າຍື່ມແຍ້ມແຈ່ມໃສ. ເຂົາເຈົ້າທັກທາຍ, ຖາມຂ່າວຄາວເຊິ່ງກັນ ແລະ ກັນ ແຊວໆ.

ການຮໍ່າຮຽນຈະພາໃຫ້ນັກຮຽນເປັນຄົນດີ, ມີຄວາມຮູ້ສະຫຼາດຫຼັກແຫຼມ, ມີຄວາມສາມັກຄີຮັກແພງໝູ່ຄູ່, ຮັກການອອກແຮງງານ, ເຄົາລົບນັບຖືການຈັດຕັ້ງ, ມີລະບຽບວິໄນດີ, ເຊື່ອຟັງຄໍາສັ່ງສອນຂອງຄູ ແລະ ພໍ່ແມ່. ໂຮງຮຽນເປັນບ່ອນກໍ່ສ້າງຊັບພະຍາກອນມະນຸດໃຫ້ກາຍເປັນຄົນດີ; ປະເທດຊາດຈະມີຄວາມຈະເລີນກ້າວໜ້າກໍຕໍ່ເນື່ອງວ່າມີຊັບພະຍາກອນມະນຸດຢ່າງພຽງພໍ ແລະ ມີຄຸນນະພາບ.

ສະນັ້ນ, ການໂຂສຶກຮຽນໃໝ່ແມ່ນການໂຂປະຕູຮັບເອົາອະນຸຊົນ ເຍົາວະຊົນທຸກຖ້ວນໜ້າ ໃຫ້ໄດ້ເຂົ້າໂຮງຮຽນຢ່າງທົ່ວເຖິງເພາະ ໂຮງຮຽນແມ່ນບ່ອນສ້າງເຍົາວະຊົນໃຫ້ກາຍເປັນນັກ ວິທະຍາສາດ ແລະ ນັກວິຊາການທີ່ດີໃນການສ້າງສາປະເທດຊາດໃຫ້ຮຸ່ງເຮືອງສີວິໄລ ດັ່ງຄຳເວົ້າທີ່ວ່າ: "ເຍົາວະຊົນດີມີສີແກ່ຊາດ ເຍົາວະຊົນສະຫຼາດພາຊາດຈະເລີນ".

ອະທິບາຍສັບ

- ບຸນມະໂຫລານ : ງານບຸນທີ່ຍິ່ງໃຫຍ່.
 ນັກວິທະຍາສາດ : ຜູ້ທີ່ເຮັດວຽກກ່ຽວກັບວິທະຍາສາດ.
 ນັກວິຊາການ : ຜູ້ທີ່ເຮັດວຽກວິຊາການຂອງຂະແໜງການໃດໜຶ່ງ.

ຄຳຖາມ

1. ບັນຍາກາດໃນມື້ໂຂສຶກຮຽນໃໝ່ຢູ່ໂຮງຮຽນຂອງເຈົ້າ ເປັນແນວໃດ?
2. ການຮ້າຮຽນຈະຊ່ວຍໃຫ້ເຈົ້າກາຍເປັນຄົນແນວໃດ?

ໄວຍາກອນ

ເຄື່ອງໝາຍວັກຕອນ . , ; ! " " :

- . ເອີ້ນວ່າ ຈ້າ ໃຊ້ໝາຍທ້າຍປະໂຫຍກທຸກຊະນິດນອກຈາກປະໂຫຍກຄຳຖາມ ແລະ ປະໂຫຍກທ້ວງ. ເມື່ອອ່ານຮອດເຄື່ອງໝາຍນີ້ຕ້ອງຢຸດເຊົາດົນກວ່າ ບ່ອນທີ່ມີຈຸດ.

ຕົວຢ່າງ: - ວັນທີ 1 ເດືອນກັນຍາຂອງທຸກໆ ປີແມ່ນມື້ໂຂສຶກຮຽນໃໝ່.

- , ເອີ້ນວ່າ ຈຸດ ໃຊ້ຂັ້ນຄຳໃນປະໂຫຍກ. ເມື່ອອ່ານຮອດເຄື່ອງໝາຍນີ້ຕ້ອງຢຸດ ເຊົາໜ້ອຍໜຶ່ງ.

ຕົວຢ່າງ: - ເຂົາເຈົ້າທັກທາຍ, ຖາມຂ່າວຄາວເຊິ່ງກັນ ແລະ ກັນແຊວງ.

- ; ເອີ້ນວ່າ ຈ້າຈຸດ ໃຊ້ຂັ້ນຂໍ້ຄວາມ ຫຼື ປະໂຫຍກທີ່ມີເນື້ອໃນກ່ຽວຂ້ອງກັນ. ເມື່ອອ່ານຮອດ ເຄື່ອງໝາຍນີ້ຕ້ອງຢຸດເຊົາໜ້ອຍໜຶ່ງ.

ຕົວຢ່າງ: ໂຮງຮຽນເປັນບ່ອນກໍ່ສ້າງຊັບພະຍາກອນມະນຸດໃຫ້ກາຍເປັນຄົນດີ;
ປະເທດຊາດຈະມີຄວາມຈະເລີນກ້າວໜ້າກໍຕໍ່ເມື່ອມີຊັບພະຍາກອນມະນຸດຢ່າງ
ພຽງພໍ ແລະ ມີຄຸນນະພາບ.

! ເອີ້ນວ່າ ໝາຍທ້ວງ ຫຼື ອັດສະຈັນ ໃຊ້ຂຽນຢູ່ທ້າຍຄຳ ຫຼື ຂໍ້ຄວາມເພື່ອ
ໝາຍບອກຄວາມ ຕື່ນເຕັ້ນ ຫຼື ຄວາມຜິດປົກກະຕິ.

ຕົວຢ່າງ: ໂທເອີຍ! ໂອຍ!

" " ເອີ້ນວ່າ ວົງຍືມໃຊ້ໝາຍບອກໃຫ້ຮູ້ຂໍ້ຄວາມທີ່ຢູ່ວົງໃນແມ່ນຍືມມາ. ເວລາຂຽນ
ວົງຍືມຕ້ອງຂຽນຢ່າງຢູ່ເທິງຂໍ້ຄວາມທີ່ຢືມມາ.

ຕົວຢ່າງ: "ເຍົາວະຊົນດີມີສີແກ່ຊາດ ເຍົາວະຊົນສະຫຼາດພາຊາດຈະເລີນ".

: ເອີ້ນວ່າສອງຈ້າ ໃຊ້ໝາຍໃຫ້ຮູ້ວ່າຈະເລົ່າຄຳເວົ້າອັນໃດ ອັນໜຶ່ງຕໍ່ໄປ.

ຕົວຢ່າງ: ໃນການສ້າງສາປະເທດຊາດໃຫ້ຮຸ່ງເຮືອງສີວິໄລດັ່ງຄຳເວົ້າທີ່ວ່າ:
"ເຍົາວະຊົນດີ ມີສີແກ່ຊາດ ເຍົາວະຊົນສະຫຼາດ ພາຊາດຈະເລີນ".

ຫັດແຕ່ງ

ບົດຜັນລະນາ

ບົດຜັນລະນາແມ່ນບົດຫັດແຕ່ງປະເພດໜຶ່ງທີ່ໃຊ້ສຳນວນຄຳເວົ້າ ເພື່ອວາດພາບ
ຂອງທິວທັດ, ພາບຂອງຄົນ, ພາບຂອງສັດ ແລະ ພາບການດຳລົງຊີວິດຕ່າງໆ ເພື່ອໃຫ້
ຜູ້ອ່ານຜູ້ຟັງສຳນຶກເຫັນ ຫຼື ເໝືອນໄດ້ເຫັນດ້ວຍຕາຂອງຕົນເອງ.

ປະເພດຂອງບົດຜັນລະນາ

ບົດຜັນລະນາມີ 4 ປະເພດຄື:

- ບົດຜັນລະນາວັດຖຸ ສິ່ງຂອງ
- ບົດຜັນລະນາສັດ
- ບົດຜັນລະນາຄົນ
- ບົດຜັນລະນາພາບ



ຂຽນຫວາຍ

ຈົ່ງຂຽນຫວາຍເລີ່ມແຕ່ ວັນທີ 1 ເດືອນກັນຍາຂອງທຸກໆ ປີ ... ມີຄຸນນະພາບ.

ຄໍາຖາມ

1. ເພິ່ນເປີດສຶກຮຽນໃໝ່ ໃນວັນທີ ແລະ ເດືອນໃດ?

2. ໂຮງຮຽນເປັນບ່ອນກໍ່ສ້າງໃຜ?

1) ຈົ່ງເລືອກເອົາເຄື່ອງໝາຍ . , ; ! " " : ຕື່ມໃສ່ບົດລຸ່ມນີ້ໃຫ້ຖືກຕ້ອງ.

ໃນມື້ໜຶ່ງ ມີຊາຍຄົນໜຶ່ງມາຈາກເມືອງພາລານະສີໄດ້ຫຼົງທາງຢູ່ໃນປ່າ ມັນຮ້ອງໄຫ້ສະອິກສະອິນທຸບຕິຕົນເອງແລ້ວຮູ້ໄວ້ວ່າ ໂອນ ບັດນີ້ຂ້ອຍໝົດຫວັງແລ້ວ ຂ້ອຍຈະບໍ່ສາມາດອອກຈາກປ່ານີ້ໄດ້ເລີຍໃຜແດນຈະມາຊ່ວຍຂ້ອຍກະລຸນາດ້ວຍເທິ້ນ.

2) ຈົ່ງຂຽນກ່ຽວກັບມື້ຂະສຶກຮຽນໃໝ່ ໃນໂຮງຮຽນຂອງຕົນໃສ່ປື້ມຂຽນ.

ສ.ວ.ສ
ສະຫງວນລິຂະສິດ